
Hayagriva Dhyana Prakaranam

ಹಯಗ್ರೀವಧ್ಯಾನಪ್ರಕರಣಂ

Document Information



Text title : Hayagriva DhyanaPrakaranam

File name : hayagrIvadhyaAnaprakaraNam.itx

Category : vishhnu, vAdirAja, vishnu, dhyAnam

Location : doc_vishhnu

Author : vAdirAjayati

Proofread by : Lata Murali, Revathy R.

Latest update : May 24, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 24, 2024

sanskritdocuments.org



ಹಯಗ್ರೀವಧ್ಯಾನಪ್ರಕರಣಂ



ಸದಾ ತವ ಧ್ಯೇಯತಯಾ ಹೃದಭ್ಯೇ ಸ್ಥಿತಮಚ್ಯುತಂ .
ಚಿದ್ರೂಪಭದ್ರಾವಯವಂ ಚಿತ್ರಭೂಷಣಭೂಷಿತಂ .. 1..
ಸಶ್ರೀಕಂ ಸಪರೀವಾರಂ ಸರ್ವಜ್ಞಂ ಸರ್ವಸಾಕ್ಷಿಣಂ .
ಆವಾಹ್ಯ ಪ್ರತಿಮಾಮಧ್ಯೇ ಧ್ಯಾಯಸ್ವ ನೃತುರಂಗಮಂ .. 2..
ಕರಸ್ಥಮುದ್ರಾಶಂಖಾಕ್ಷಪುಸ್ತಕಂ ರಮ್ಯಹಸ್ತಕಂ .
ಚಂದ್ರಾಭಂ ಚಂದ್ರಬಿಂಬಸ್ಥಂ ಚಂದನೋಕ್ಷಿತವಕ್ಷಸಂ .. 3..
ಚಾರುಪ್ರಸನ್ನವದನಂ ಚಲತ್ಕುಂತಲಸಂತತಿಂ .
ಸುಕರ್ಣಗಂಡಭ್ರೂಯುಗ್ಮಂ ಸುನಾಸೋಷ್ಯಂ ಶುಚಿಸ್ಮಿತಂ .. 4..
ಸುಧಾರಸಾರ್ದ್ರಸರ್ವಾಂಗಂ ಶೋಕಮೋಚನಲೋಚನಂ .
ಶ್ರೀವತ್ಸಕೌಸ್ತುಭಧರಂ ಶ್ರಿತಭಕ್ತಧುರಂಧರಂ .. 5..
ವನಮಾಲಾವೈಜಯಂತೀಕಂಧರಂ ಲೋಕಸುಂದರಂ .
ಕೃಶಮಧ್ಯಂ ವಿಶಾಲೋರಃಸ್ಥಲಂ ಪೀನಚತುರ್ಭುಜಂ .. 6..
ದುಷ್ಟಾನಿಷ್ಟದಶಿಷ್ಟೇಷ್ಟಪುಷ್ಟಬಾಹುಚತುಷ್ಟಯಂ .
ವೃತ್ತದೀರ್ಘಚತುರ್ಹಸ್ತೈಃ ಶ್ರುತ್ಯರ್ಥಚತುರರ್ಥದಂ .. 7..
ಕರಾಖ್ಯಾಂಭೋಜಸಂಭೂತದಲೋಪಮಶುಭಾಂಗುಲಂ .
ಅಶ್ವಗ್ರೀವಂ ದೃಷ್ಟ್ಯಪಾರ್ಶ್ವಂ ಲಕ್ಷ್ಯ ಕಕ್ಷ್ಯಸ್ತನದ್ವಯಂ .. 8..
ಮನೋಜ್ಞಪೃಷ್ಠಪ್ರಭಯಾ ತೃಣೇಕೃತಶಶಿದ್ಯುತಿಂ .
ತನೂದರಂ ನಿಮ್ಮನಾಭಿಂ ಮನೋಹರವಲಿತ್ರಯಂ .. 9..
ಲಸದ್ರೋಮಲತಾಭಾಸಾ ವಶೀಕೃತರಮಾದೃಶಂ .
ಬೃಹತ್ಕಟಿತಟದ್ವಂದ್ವಮಪ್ರತಿದ್ವಂದ್ವಮವ್ಯಯಂ .. 10..
ವರ್ತುಲೋರುಂ ವೃತ್ತಜಾನುಜಂಘಾಂಗುಲಿನಖಾವಲಿಂ .
ಅತಿರಕ್ತಾಂಘ್ರಿಯುಗಲತನುಕೋಮಲಪಲ್ಲವಂ .. 11..
ಧ್ವಜವಜ್ರಪತಾಕಾಬ್ಜಾಂಕುಶರೇಖಾಭಿರಂಜಿತಂ .
ರಕ್ತಾಸ್ಯಾಬ್ಜಂ ರಕ್ತಪದ್ಮಸಮಶ್ರೀಮತ್ಪದದ್ವಯಂ .. 12..
ಚತುರ್ಹಸ್ತಾರುಣತಲಂ ಚತುರ್ವೇದಪ್ರವರ್ತಕಂ .
ಚತೂರೂಪಶ್ರಿಯಾ ಜುಷ್ಠಂ ಚತುರ್ವರ್ಣಾಶ್ರಮಪ್ರಿಯಂ .. 13..

ಚತುರ್ಮೂರ್ತಿಧರಂ ಚಿತ್ರಂ ಚತುರ್ಯುಗನಿಯಾಮಕಂ .
 ಚತುರ್ವಿಧಾನಾಂ ಮುಕ್ತಾನಾಂ ಚತುರ್ವಿಧಸುಖಪ್ರದಂ .. 14..
 ಚತುರಾಸ್ಯಗುರುಂ ಧೀರಂ ಚತುರಂ ಶ್ರೀಹಯಾನನಂ .
 ಕರುಣಾರ್ದ್ರಕಟಾಕ್ಷಾಭ್ಯಾಂ ಕಲಿಕಲ್ಮಷಖಂಡನಂ .. 15..
 ಖಲೌಘಾದಂಡನಂ ಶಾಂತಂ ಕಮನೀಯತಮಂ ಸ್ಮರ .
 ಚಿತ್ರರತ್ನೋಚ್ಚಮಕುಟಂ ರತ್ನಗ್ರೈವೇಯರಂಜಿತಂ .. 16..
 ರತ್ನೋದ್ಯುತೈಲಕಂ ರತ್ನಕುಂಡಲದ್ವಯಮಂಡಿತಂ .
 ಸದ್ರತ್ನಭುಜಕೀರ್ತಿಭ್ಯಾಂ ಹೃದ್ಯಾಂಸದ್ವಯಮದ್ವಯಂ .. 17..
 ರತ್ನಹಾರಸರೈರ್ಯುಕ್ತಂ ರತ್ನಯಜ್ಞೋಪವೀತಿನಂ .
 ರತ್ನೋಜ್ವಲೋತ್ತರೀಯಂ ಚ ರತ್ನಮಧ್ಯವಿಭೂಷಿತಂ .. 18..
 ರಮಣೀಯಂ ರತ್ನಕಾಂಚಯಾ ರತ್ನಕಿಂಕಿಣಿರಾಜಿತಂ .
 ರತ್ನೋದ್ಯುತ್ಕಟಿಸೂತ್ರೇಣ ಬದ್ಧವಿದ್ಯುತ್ಪ್ರಭಾಂಬರಂ .. 19..
 ರತ್ನಾಂಗುಲೀಯಕಂ ರತ್ನಕಂಕಣಾಂಗದಭಾಸ್ವರಂ .
 ವಿಚಿತ್ರರತ್ನೋಲ್ಲಸಿತವೀರತೋಚಿತಭೂಷಣಂ .. 20..
 ನವರತ್ನಮಯೋತ್ತುಂಗರಣತ್ಕನಕನೂಪುರಂ .
 ಸ್ಪುರದ್ರತ್ನಚಯೋದ್ಭಾಸಿಕೃಣತ್ಪೌರುಟಕಿಂಕಿಣಿಂ .. 21..
 ರತ್ನಮುದ್ರಾಂಗುಲೀಯೈಶ್ಚ ದೀಪಪಾದದ್ವಯಾಂಗುಲಿಂ .
 ತುಲಸೀಕುಂದಮಂದಾರಕುಸುಮೈಶ್ಚ ಸದಾಽರ್ಚಿತಂ .. 22..
 ರತ್ನಮಂಟಪಮಧ್ಯಸ್ಥಂ ರತ್ನಪದ್ಮೋಪರಿ ಸ್ಥಿತಂ .
 ರತ್ನೋಲ್ಲಸತ್ಪಣಶ್ರೇಣ್ಯಾ ಛತ್ರಾಯಿತಘಣೀಶ್ವರಂ .. 23..
 ಚಿತ್ರರತ್ನಮಯಚ್ಚತ್ರಚಾಮರಾದ್ಯೈಶ್ಚ ಸತ್ಕೃತಂ .
 ಸಪ್ತಾವರಣದೇವೈಶ್ಚ ಸಹಿತಂ ತೇ ಹಿತಂ ಸ್ಮರ .. 24..
 ಚತುರ್ದಿಕ್ಷು ಚತುರ್ದ್ವಾರಗತೈಶ್ಚಂಡಜಯಾದಿಭಿಃ .
 ದ್ವಾಃಸ್ಥೈಶ್ಚಕ್ರಗದಾಹಸ್ತೈರ್ಜುಷ್ಣಮಿಷ್ಟಕರಂ ಸ್ಮರ .. 25..
 ಮದ್ವಹೃತ್ಪದ್ಮಮಧ್ಯಸ್ಥಂ ಹೃದ್ಯದಂ ಬುದ್ಧಿಶುದ್ಧಿದಂ .
 ಸದ್ಯೋ ವಿಜಯದಂ ಸಿದ್ಧಸಾಧ್ಯಾರಾಧ್ಯಪದಂ ಸ್ಮರ .. 26..
 ತತ್ತ್ವಾನಾಂ ಮಾತೃಕಾಣಾಂ ಚ ವರ್ಣಾನಾಂ ಚೈವ ದೇವತಾಃ .
 ಶಾಸ್ತ್ರೋಕ್ತವರ್ತನಾ ವಿಷ್ಣೋರಂಗೇಷ್ಟರ್ಪಯ ಸಾದರಂ .. 27..
 ಪಂಚಾಂಗಂ ವಾ ಷಡಂಗಂ ವಾ ನ್ಯಾಸಂ ಕೃತ್ವಾ ಪುನರ್ಹರೇಃ .
 ಸಂಸ್ಕೃತ್ಯ ಚರಣೌ ಮಂತ್ರಾಂಚಪ ಪ್ರಣವಪೂರ್ವಕಾನ್ .. 28..
 ಪಂಚಾಮೃತೈಃ ಶುದ್ಧಜಲೈಃ ಕಲಶಸ್ಥೋದಕೈರಪಿ .

ಮಂತ್ರಪೂತ್ಯೈಃ ಸ್ನಾಪಯಿತ್ವಾ ಸಪೀಠಾವರಣಾಂಬರಂ .. 29..
 ಅರ್ಘ್ಯಾದ್ಯೈರುಪಚಾರೈಶ್ಚ ತೋಷಯಿತ್ವಾ ಜನಾರ್ದನಂ .
 ತುಲಸೀಮಂಜರೀಭಿಶ್ಚ ಪುಷ್ಪೈಶ್ಚ ವಿವಿಧೈರಪಿ .. 30..
 ಆರಾಧ್ಯ ಧೂಪದೀಪೌ ಚ ದತ್ತಾ ಸ್ತುತ್ವಾ ಪುನರ್ಹರಿಂ .
 ಸರನೈಃ ಫಲಪಕ್ಷೈಶ್ಚ ಭಕ್ಷ್ಯ ಭೋಜ್ಯರಸಾಯನೈಃ .. 31..
 ಸಸಿತೈರ್ಘೃತಸಿಕ್ತೈಶ್ಚ ಪಾಯಸೈರ್ವಿವಿಧೈರಪಿ .
 ದಧ್ಯೋದನೇನ ಚಿತ್ರಾನ್ವೈಸ್ತರ್ಪಯಾಽವರಣಾನ್ವಿತಂ .. 32..
 ದಯಾರ್ಧ್ರಹೃದಯಂ ಭಕ್ತವತ್ಸಲಂ ಪುರುಷೋತ್ತಮಂ .
 ಪುನರ್ಗಂಡೂಷಾಚಮನಮುಖವಸ್ತ್ರಾದಿಕಂ ದಿಶ .. 33..
 ಕರ್ಪೂರಖಂಡಸಹಿತಂ ತಾಂಬೂಲಂ ಚ ನಿವೇದಯ .
 ಪುನರ್ಧೂಪೇನ ದೀಪೇನ ಚಿತ್ರೈರಾರಾತಿಕ್ರೈರಪಿ .. 34..
 ಮಂತ್ರಪುಷ್ಪೈಃ ಸ್ತವೈರ್ಗೀತೈರ್ನೃತ್ಯವಾದಿತ್ರಪೂರ್ವಕೈಃ .
 ಅರ್ಚಯಿತ್ವಾ ನಮಸ್ಕೃತ್ಯ ಕುರು ಚಾಂತೇ ಪ್ರದಕ್ಷಿಣಂ .. 35..
 ಶ್ರಿಯಾ ಚ ಧರಯಾ ಚೈವ ಸ್ವರೂಪಾವರಣೈರಪಿ .
 ಅನಂತಬ್ರಹ್ಮವಾಯ್ವಿಶವೀಶೈಃ ಶಕ್ರಾದಿಕೈಃ ಸುರೈಃ .. 36..
 ಕೃತಾಂಜಲಿಪುಟೈರ್ನಿತ್ಯಂ ಪರಿವಾರತಯಾ ಸ್ಥಿತೈಃ .
 ಪೀಠದೇವೈಶ್ಚ ಸಹಿತಮೇವಂ ಕಾಲತ್ರಯೇಽರ್ಚಯ .. 37..
 ಭಕ್ತಿಯುಕ್ತಿಸ್ತೂರ್ತಿಶಕ್ತಿಕೀರ್ತ್ಯನಾರ್ತಿಧೃತಿತ್ಸ್ಮೃತಿಃ .
 ವಿರಕ್ತಿಭಕ್ತಿಮುಕ್ತೀಶ್ಚ ಸುಖವ್ಯಕ್ತೀಶ್ಚ ಯಾಚಯ .. 38..
 ಕರ್ತಾರಂ ಚೈವ ಧರ್ತಾರಂ ಪ್ರವಕ್ತಾರಂ ಹಯಾನನಂ .
 ಧ್ಯಾತುಂ ಗಾತುಂ ಶ್ರಮಂ ಜೇತುಂ ವಾದಿರಾಜೋಽಕೃತ ಸ್ತವಂ .. 39..
 ಇತಿ ಶ್ರೀಮದ್ವಾದಿರಾಜಪೂಜ್ಯಚರಣವಿರಚಿತಂ
 ಹಯಗ್ರೀವಧ್ಯಾನಪ್ರಕರಣಂ ಸಮಾಪ್ತಂ .
 ಭಾರತೀರಮಣಮುಖ್ಯಪ್ರಾಣಾಂತರ್ಗತ ಶ್ರೀಕೃಷ್ಣಾರ್ಪಣಮಸ್ತು .

Proofread by Lata Murali

Please send corrections to sanskrit@cheerful.com

